



ಪಿಗ್ಗಿ ಮತ್ತು ನಿಕ್

ಬಾಲಿವುಡ್‌ನಲ್ಲಿ ಎಲ್ಲರ ಬಾಯಿ ತುಂಬ ಪ್ರಿಯಾಂಕಾ ಮತ್ತು ನಿಕ್ ಬೊನಾಸ್ ರಸಗವಳ! ಮುಂಬೈಯ ಬೀದಿಗಳಲ್ಲಿ, ರೆಸ್ಟೋರೆಂಟ್‌ಗಳಲ್ಲಿ ಇಬ್ಬರೂ ಕೈ ಕೈ ಹಿಡಿದುಕೊಂಡು ಓಡಾಡಿದ ಸುದ್ದಿ. ಕಳೆದ ಒಂದು ವರ್ಷದಿಂದ ಅಮೆರಿಕದಲ್ಲಿ ಖುಲ್ಲುಖುಲ್ಲಾ ನಡೆಯುತ್ತಿದ್ದ ಇವರ ಪ್ರೀತಿಯ ಒಡನಾಟ, ಬಾಲಿವುಡ್‌ನಲ್ಲಿ ಗಾಳಿಸುದ್ದಿಯ ಮಟ್ಟದಲ್ಲೇ ತೇಲುತ್ತಿತ್ತು. ಈಗ ಪಿಗ್ಗಿ ತನ್ನ ಪ್ರಿಯತಮನನ್ನು ಬಿಂದಾಸ್ ಆಗಿ ಮುಂಬೈಗೆ ಕರೆದುಕೊಂಡು ಬಂದು ಅಮುನಿಗೂ ಪರಿಚಯ ಮಾಡಿಕೊಟ್ಟಾಗಿದೆ. ಇನ್ನೇನಿದ್ದರೂ ಕಲ್ಯಾಣದ್ದೇ ಸುದ್ದಿ ಎನ್ನುತ್ತಿದ್ದಾರೆ ಬಾಲಿವುಡ್ ಪಂಡಿತರು. ಯೂರೋಪಿನ ಮಾಡೆಲಿಂಗ್ ಷೋ ಒಂದರಲ್ಲಿ ರೆಡ್ ಕಾರ್ಪೆಟ್ ಮೇಲೆ ಕಳೆದ ವರ್ಷ ಕೈ ಕೈ ಹಿಡಿದು ಹೆಜ್ಜೆ ಹಾಕಿದ ಈ ಜೋಡಿ ಆ ಮೇಲೆ ಕೈ ಬಿಟ್ಟೇ ಇಲ್ಲವಂತೆ. ಮೊದಲು ಸ್ನೇಹ ಎಂದಿದ್ದು ಬಳಿಕ ಪ್ರೀತಿಗೆ ತಿರುಗಿತಂತೆ. ಈಗ ಇಬ್ಬರದ್ದೂ ಬಿಟ್ಟಿರಲಾರದ ಬಂಧ ಎನ್ನುತ್ತಿದ್ದಾರೆ ಆಪ್ತರು. ಮುಂಬೈಗೆ ಗೆಳೆಯನ ಜತೆಗೆ ಬರುವ ಎರಡು ವಾರ ಮುನ್ನ, ನಿಕ್ ಬೊನಾಸ್‌ನ ಕಸಿನ್ ಮದುವೆಯೊಂದಕ್ಕೆ ಪ್ರಿಯಾಂಕಾ ಹಾಜರಾಗಿದ್ದಳು. ಅಟ್ಲಾಂಟಿಕ್ ಸಿಟಿಯಲ್ಲಿ ನಡೆದ ಆ ಮದುವೆಯ ಸಂದರ್ಭದಲ್ಲಿ ನಿಕ್‌ನ ಅಣ್ಣ ಮತ್ತು ಅತ್ತಿಗೆಯ ಮನೆಯಲ್ಲೇ ಪ್ರಿಯಾಂಕಾ ವಾಸವಾಗಿದ್ದಳಂತೆ. ಅಂದರೆ ಎರಡೂ ಕಡೆಯ ಕುಟುಂಬದವರು ಶುಭ ಕೆಲಸಕ್ಕೆ ಒಪ್ಪಿದಂತಿದೆ.

ನಿಕ್ ಅಮೆರಿಕದಲ್ಲಿ ಬಹುಬೇಡಿಕೆ ಇರುವ ಗಾಯಕ ಮತ್ತು ಗೀತ ಲೇಖಕ. ನಟನೂ, ಸಂಗೀತದ ಆಲ್ಬಂಗಳ ನಿರ್ಮಾಪಕನೂ ಹೌದು.

ಹತ್ತನೇ ವಯಸ್ಸಿನಲ್ಲೇ ಮೊದಲ ಸೋಲೊ ಆಲ್ಬಂ ತಂದ ಕೀರ್ತಿ ಈತನದ್ದು. ಕಳೆದ ನಾಲ್ಕು ವರ್ಷಗಳಿಂದ ಈತನ ಮ್ಯೂಸಿಕ್ ಆಲ್ಬಂಗಳು ಟಾಪ್ ಹಿಟ್ ಚಾರ್ಟ್‌ನಲ್ಲಿ ಕಾಣಿಸಿಕೊಳ್ಳುತ್ತಿವೆ. ಆರಂಭದಲ್ಲಿ 'ಕ್ಯಾಂಪ್ ರಾಕ್' ಆಲ್ಬಂನಿಂದ ಖ್ಯಾತಿ ಪಡೆದ ಈತ 2016ರಲ್ಲಿ ಹೊರತಂದ 'ಲಾಸ್ತ್ ಇಯರ್ ವಾಸ್ ಕಾಂಪ್ಲಿಕೇಟೆಡ್' ಆಲ್ಬಂ ಸೂಪರ್ ಹಿಟ್ ಆಗಿದೆ.

35ರ ಸುಂದರಿ ಪ್ರಿಯಾಂಕಾಳನ್ನು ಈ 25ರ ಯುವಕ ನಿಕ್ ಎಷ್ಟೊಂದು ಹಚ್ಚಿಕೊಂಡಿದ್ದಾನೆಂದರೆ, ಆತನ ಇನ್‌ಸ್ಟಾಗ್ರಾಂ ಅಕೌಂಟಿನಲ್ಲಿ ಪಿಗ್ಗಿಯ ಒಂದಿಲ್ಲ ಒಂದು ಫೋಟೋಗಳು ಸದಾ ರಾರಾಜಿಸುತ್ತಿವೆ. ಬಲ್ಲವರ ಪ್ರಕಾರ, ಈ ಹಿಂದೆ ಈತನಿಗೆ ಸಾಕಷ್ಟು ಗರ್ಲ್‌ಫ್ರೆಂಡ್‌ಗಳಿದ್ದರೂ ಪ್ರಿಯಾಂಕಾಳಷ್ಟು ಯಾರೂ ನಿಕಟವಾಗಿರಲಿಲ್ಲವಂತೆ. 'ಮುಂಬೈಯಲ್ಲಿ ಪಿಗ್ಗಿಯ ಹಿಂದೆ ಈತ ವಿಧೇಯ ಗೆಳೆಯನಂತೆ ನಡೆದುಕೊಂಡು ಹೋಗುತ್ತಿದ್ದುದು ಮತ್ತು ಪ್ರಿಯಾಂಕಾ ಮುಖದಲ್ಲಿ ಮಿಂಚುತ್ತಿದ್ದ ಮದುಮಗಳ ಕಳೆಯೇ ಎಲ್ಲವನ್ನೂ ಹೇಳುತ್ತಿದೆ' ಎನ್ನುತ್ತಿದ್ದಾರೆ ಬಾಲಿವುಡ್ ಪಂಡಿತರು.

ಕಳೆದ ವರ್ಷ ಸಂದರ್ಶನವೊಂದರಲ್ಲಿ ಪ್ರಿಯಾಂಕಾ, ಇನ್ನು ಹತ್ತು ವರ್ಷಗಳಲ್ಲಿ ನನಗೊಂದು ಮಗು ಬೇಕು ಎಂದಿದ್ದಳು. ಈಗ ಮಗು ಇನ್ನೂ ಬೇಗ ಬೇಕು ಎನ್ನುತ್ತಿದ್ದಾಳಂತೆ. ಯಾರು ಬೇಡವೆಂದವರು? ಆಕೆಯ ಅಮ್ಮನಂತೂ ಕಳೆದ ಐದಾರು ವರ್ಷಗಳಿಂದ ಇದನ್ನೇ ಹೇಳುತ್ತಿದ್ದಾರೆಂತೆ!